

”شَرَائِعُ مَنْ قَبْلَنَا“ اور اُن کا حکم

مولانا انعام اللہ

فاضل جامعہ و چیف ریسرچ آفیسر اسلامی نظریاتی کونسل

(چھٹی قسط)

دوسرے مسلک کی وضاحت اور دلائل

دوسرا مسلک یہ ہے کہ: ”شَرَائِعُ مَنْ قَبْلَنَا“ کے کسی بھی حکم کی اتباع ہمارے اوپر واجب نہیں، الا یہ کہ کسی دلیل سے ”شَرَائِعُ مَنْ قَبْلَنَا“ کے کسی متعین حکم پر عمل کرنے کا وجوب ثابت ہو جائے۔“
یہ مسلک پہلے مسلک کے بالکل برعکس ہے، جو اس قاعدے پر مبنی ہے کہ: ”ہر آسمانی شریعت صاحب شریعت (نبی) کی وفات یا دوسرے نبی کی بعثت کے ساتھ اختتام پذیر ہو جاتی ہے۔“
اس اصول کے مطابق شریعت موسویہ حضرت موسیٰ علیہ السلام کی وفات یا حضرت عیسیٰ علیہ السلام کی بعثت کے ساتھ اختتام پذیر ہوئی، اور شریعت عیسویہ حضرت عیسیٰ علیہ السلام کے رفع آسمانی یا حضرت محمد ﷺ کی بعثت کے ساتھ اختتام پذیر ہوئی۔ اس قول کا حاصل یہ ہے کہ ”شَرَائِعُ“ میں اصل اختصاص ہے، ہر نبی کی شریعت اس کے ساتھ خاص ہے، جب تک وہ نبی حیات ہیں، ان کی شریعت قابل عمل ہے۔ دوسرے نبی کے آنے کے بعد نئی شریعت آ جاتی ہے، اور سابق نبی کی شریعت قابل عمل نہیں رہتی، تاہم درمیانی عرصہ کے حوالے سے دونوں احتمالات ہیں، دوسرے نبی کی بعثت تک پہلی شریعت قابل عمل ہے، یا پہلے نبی کی وفات کے ساتھ ہی شریعت منسوخ ہو جاتی ہے، لیکن اس سے شریعت کے اختصاصی ہونے پر اثر نہیں پڑتا۔
دوسرے مسلک کی صحت پر بھی نقلی و عقلی دلائل سے استدلال کیا گیا ہے، ملاحظہ ہوں:

(الف) نقلی دلائل

حسب ذیل آیات کریمہ سے اس مسلک پر استدلال کیا گیا ہے:

پہلی نقلی دلیل

”لِكُلِّ جَعَلْنَا مِنْكُمْ شِرْعَةً وَمِنْهَاجًا۔“ (المائدہ: ۴۸)

ولی کی علامت یہ ہے کہ اللہ تعالیٰ کے بھروسے پر ہر چیز سے مستغنی ہو۔ (حضرت شیخ عبدالقادر جیلانی رحمہ اللہ)

”ہر ایک کو تم میں سے دیا ہم نے ایک دستور اور راہ۔“

اس کا مقتضایہ ہے کہ ہر اُمت کے لیے اللہ تعالیٰ نے ایک شریعت نازل فرمائی ہے، جو اس کے ساتھ خاص ہے، اور اس اُمت کا نبی اسی شریعت کی پیروی کرنے اور اس کی طرف دعوت دینے کا پابند ہے۔^(۱)

دوسری نقلی دلیل

الف:..... ”وَآتَيْنَا مُوسَى الْكِتَابَ وَجَعَلْنَاهُ هُدًى لِّبَنِي إِسْرَائِيلَ“ (الاسراء: ۲)

”اور دی ہم نے موسیٰ کو کتاب اور کیا اس کو ہدایت بنی اسرائیل کے واسطے۔“

ب:..... ”وَلَقَدْ آتَيْنَا مُوسَى الْكِتَابَ فَلَا تَكُنْ فِي مِرْيَةٍ مِّنْ لِّقَائِهِ وَجَعَلْنَاهُ هُدًى

لِّبَنِي إِسْرَائِيلَ“ (السجدة: ۲۳)

”اور ہم نے دی ہے موسیٰ کو کتاب سو تو مت رہ دھوکے میں اس کے ملنے سے اور کیا ہم نے

اس کو ہدایت بنی اسرائیل کے واسطے۔“

استدلال کا خلاصہ

ان دونوں آیات کریمہ میں اس بات کی صراحت ہے کہ موسیٰ علیہ السلام کو دی گئی کتاب، یعنی تورات،

خاص بنی اسرائیل کے لیے ہدایت ہے۔ امام سرخسی رحمہ اللہ اس استدلال کو نقل کرتے ہوئے فرماتے ہیں:

”پس بنی اسرائیل کو اس بات کے ساتھ خاص کرنا کہ ”توراة اُنہیں کے لیے ہدایت ہے“

اس بات کی دلیل ہے کہ ہم (اُمت محمدیہ علیہا السلام) پر توراة کے احکام کی پیروی لازم نہیں،

الایہ کہ کوئی دلیل قائم ہو، جو اس بات کو ثابت کرے کہ ہماری شریعت میں بھی توراة کے

احکام پر عمل کرنا واجب ہے۔“ (۲)

(ب) دلیل عقلی

ہر اُمت کے لیے شریعت خاصہ کا ہونا اس لیے اصل اور ضروری ہے کہ بعثتِ انبیاء کا مقصد ہی

یہ ہے کہ ہر نبی اپنی اُمت کے سامنے محتاجِ بیان اُمور کو بیان کریں، تو اگر آنے والے رسول کی آمد

و بعثت کے ساتھ پچھلے نبی کی شریعت اختتام پذیر نہ ہو اور آنے والا رسول از سر نو کوئی شریعت لے کر نہ

آئے، تو دوسرے رسول کی بعثت کے وقت کسی امر کے بیان کی ضرورت نہیں ہوگی، اور اس نئے آنے

والے نبی کی بعثت کا کوئی فائدہ نہیں ہوگا اور سنتِ الہیہ یہ ہے کہ بغیر کسی فائدہ و مقصد کے کسی رسول کو

مبعوث نہیں کیا جاتا۔ پس ثابت ہوا کہ ہر نبی اور رسول کے ساتھ نئی شریعت اُتاری جاتی ہے، جو اس

کے ساتھ خاص ہوتی ہے، صاحبِ کشف الاسرار کی عبارت کا ترجمہ ملاحظہ فرمائیے:

”اور دلیل عقلی سے بھی یہ بات ثابت ہے، اور وہ یہ کہ اصل یہ ہے کہ گزشتہ شریعت میں

ولی کی علامت یہ ہے کہ ہر شے کو چھوڑ کر اللہ پر قناعت ہو اور ہر بات میں اللہ تعالیٰ کی طرف رجوع ہو۔ (حضرت شیخ عبدالقادر جیلانی رحمہ اللہ)

خصوصیت ہو، اس لیے کہ رسول کی بعثت صرف اس لیے ہوتی ہے کہ وہ اس اُمت کے لیے محتاج بیان اُمور کو بیان کرے۔ اگر گزشتہ رسول کی شریعت آنے والے رسول کی شریعت سے اختتام پذیر نہ ہو، اور دوسرا رسول از سر نو نئی شریعت لے کر نہ آئے، تو گویا دوسرے رسول کی بعثت کے وقت لوگوں کو احکام بیان کرنے کی ضرورت و حاجت نہ ہوئی، پس اس کو مبعوث کرنے کا فائدہ نہیں ہوا، جبکہ اللہ تعالیٰ بغیر کسی فائدہ کے رسول نہیں بھیجتے، پس ثابت ہوا کہ ہر شریعت نبی کے ساتھ خاص ہونا ہی اصل ہے۔“ (۳)

یہی وجہ ہے کہ یہ صرف ان احکام میں ہوگا جن میں نسخ ممکن ہے، یعنی فروعی احکام میں، اصول میں نہیں۔ امام سرحسیؒ فرماتے ہیں:

”اسی لیے ہم نے اس کو ان احکام میں نسخ کی طرح قرار دیا، جن میں نسخ کا احتمال ہے، ان احکام میں نہیں جن میں نسخ کا احتمال نہیں، جیسے توحید اور اصول الدین، کیا دیکھتے نہیں ہو کہ رسل علیہم السلام میں ان اُمور کے حوالے سے کوئی اختلاف نہیں، نہ اصل میں اور نہ وصف میں، اور ان میں اختلاف ممکن بھی نہیں۔ یہی وجہ ہے کہ یہ بات قطعی و یقینی ہے کہ ہمارے نبی ﷺ کی شریعت قیامت تک باقی رہے گی، اس لیے کہ ہم دلیل قطعی سے یہ بات جانتے ہیں کہ آپ ﷺ کے بعد کوئی نبی آنے والا نہیں کہ (اس کی شریعت) آپ ﷺ کی شریعت کے لیے نسخ بن جائے۔“ (۴)

(ج) مخصوص قوم اور علاقے کی طرف انبیاء علیہم السلام کی بعثت سے استدلال

اختصاصی شریعت کے نظریہ کی تائید اس سے بھی ہوتی ہے کہ بعض انبیاء علیہم السلام کی شریعتیں کسی خطے و علاقے کے لوگوں ساتھ مخصوص تھیں اور صرف اس خطے والے لوگوں پر اس نبی کی شریعت کی پیروی اور اتباع لازم تھی، دوسرے خطے والوں پر نہیں، مثلاً: حضرت شعیب علیہ السلام اور حضرت موسیٰ علیہ السلام کی بعثت و نبوت کا زمانہ ایک تھا، جیسا کہ سورہ قصص (آیات ۲۳-۲۸) میں حضرت شعیب اور حضرت موسیٰ علیہم السلام کی ملاقات کا صراحتاً تذکرہ ہے، لیکن حضرت شعیب علیہ السلام کی بعثت اہل مدین اور اصحاب الاُیکۃ کی طرف ہوئی تھی، ارشاد باری تعالیٰ ہے:

”وَإِلَىٰ مَدْيَنَ أَخَاهُمْ شُعَيْبًا“ (الاعراف: ۱۵)

”اور مدین کی طرف بھیجا ان کے بھائی شعیب کو۔“

نیز ارشاد ہے:

”كَذَّبَ أَصْحَابُ الْأَيْكَةِ الْمُرْسَلِينَ إِذْ قَالَ لَهُمُ شُعَيْبٌ أَلَا تَتَّقُونَ“ (الشعراء: ۱۷۵-۱۷۶)

”جھٹلایا ان کے رہنے والوں نے پیغام لانے والوں کو جب کہا ان کو شعیب نے کیا تم ڈرتے نہیں۔“

صدیق وہ ہے جو خدائے تعالیٰ جل شانہ سے بچی دوستی کرے۔ (حضرت شیخ عبدالقادر جیلانی رحمہ اللہ)

جبکہ حضرت موسیٰ علیہ السلام کا بنی اسرائیل کا نبی و پیغمبر ہونا اظہر من الشمس ہے۔ استدلال کا خلاصہ یہ ہے کہ جس طرح یہ ممکن بلکہ ایک امر واقع ہے کہ استثنائی صورتوں کے علاوہ گزشتہ انبیاء علیہم السلام کی بعثت کسی ایک محدود علاقے اور مخصوص قوم کے ساتھ مختص ہوتی تھی، جیسا کہ اس حدیث شریف سے اس کی تائید ہوتی ہے:

”أُعْطِيتُ خَمْسًا لَمْ يُعْطَهُنَّ أَحَدٌ قَبْلِي... وَكَانَ النَّبِيُّ يُبْعَثُ إِلَى قَوْمِهِ خَاصَّةً وَبُعِثْتُ إِلَى النَّاسِ عَامَّةً“ (۵)

”مجھے پانچ خصوصیتوں سے نوازا گیا، جو مجھ سے پہلے کسی کو نہیں دی گئیں: مجھ سے پہلے نبی صرف اپنی قوم کی طرف مبعوث ہوتے تھے، جبکہ میں تمام لوگوں کی طرف بھیجا گیا ہوں۔“ تو اس طرح یہ بھی ممکن ہے کہ گزشتہ تمام انبیاء علیہم السلام کی نبوت و بعثت ایک زمانے کے لوگوں کے ساتھ مختص ہو، اور دوسرے زمانے کے لوگوں پر اس شریعت کی پیروی لازم نہ ہو، بلکہ اس کے لیے دوسرے نبی کو مبعوث کیا گیا ہو، اور اس سے کوئی خرابی لازم نہ آئے۔ بالفاظ دیگر جب اختصاص النبوة بالمكان دون مکان ممکن بلکہ واقع ہے، تو اختصاص النبوة بالشریعة بالزمان دون زمان بھی ممکن ہو، اور اس میں کوئی قباحت و خرابی نہ ہو۔ صاحب کشف الاسرار فرماتے ہیں:

”جب یہ بات ثابت ہوئی کہ انبیاء کرام علیہم السلام میں سے ایسے رسول گزرے ہیں جن کی شریعت پر عمل کرنا ایک علاقے کے لوگوں پر واجب تھا، دوسرے علاقے کے لوگوں پر نہیں، اور اگر یہ اللہ تعالیٰ کے نزدیک پسندیدہ تھا، تو اس سے ہم جان گئے کہ یہ بھی ممکن ہے کہ کسی شریعت پر عمل کرنے کا وجوب ایک زمانے کے لوگوں پر ہو، دوسرے زمانے کے لوگوں پر نہیں۔ اور یہ کہ وہ شریعت دوسرے نبی کی بعثت کے ساتھ اختتام پذیر ہو، پس تحقیق یہ بھی ممکن ہے کہ اس ایک زمانے میں دو نبی و مختلف علاقوں میں بیک وقت اس طرح نبی ہوں کہ ان میں سے ہر ایک اپنی اپنی شریعت کی طرف لوگوں کو دعوت دے۔ تو اس سے یہ بھی معلوم ہوا کہ ایسا دو زمانوں میں بھی ممکن ہے اور یہ کہ بعد والے زمانے میں مبعوث پیغمبر اپنی ہی شریعت کی طرف لوگوں کو دعوت دے اور اس کی پیروی کا حکم دے، اور اپنے سے پہلے والی شریعت پر عمل کرنے کی دعوت نہ دے۔“ (۶)

جبکہ خاتم الانبیاء ﷺ کی بعثت و نبوت قیامت تک آنے والے تمام زمانوں اور روئے زمین پر آباد ہر خطے کے تمام لوگوں، بالفاظ دیگر تمام انسانیت کے لیے ہے، کسی خاص قوم کے لیے نہیں، جیسا کہ قرآن مجید میں بھی ارشاد باری ہے:

”قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا“ (الاعراف: ۱۵۸)

صدیق وہ ہے جس کی نیکوکاری، خلوت و جلوت اور رنج و راحت اور تنگ حالی ہر حال میں قائم رہتی ہے۔ (حضرت شیخ عبدالقادر جیلانی رحمۃ اللہ علیہ)

”تو کہہ: اے لوگو! میں رسول ہوں اللہ کا تم سب کی طرف۔“

اختصاصی شرائع سے استثنائی صورت

کبھی ایسا بھی ہوا ہے کہ ایک نبی کو دوسرے نبی کا تابع بنا کر مبعوث کیا گیا، صاحب کشف الاسرار کی عبارت کا حاصل یہ ہے کہ: ”اصولی طور پر تو ہر نبی کی اپنی خاص شریعت ہوا کرتی تھی جو اس نبی کے ساتھ مختص ہوتی تھی، لیکن ایسی مثالیں بھی ہیں کہ کسی نبی کو الگ کوئی شریعت نہیں دی گئی، بلکہ اس زمانے میں موجود کسی اور رسول کی پیروی کرنے اور اس کی تبلیغ کرنے کے لیے ان کو مبعوث کیا گیا۔ قرآن مجید میں اس نوع کے دو واقعات صراحتاً مذکور ہیں، ایک حضرت لوط علیہ السلام کا، جن کو حضرت ابراہیم علیہ السلام کی شریعت کا پیروکار بنایا گیا ہے، اور دوسرے حضرت ہارون علیہ السلام کا، جو بدعاء سیدنا موسیٰ علیہ السلام ان کے معاون اور پیروکار تھے۔“ (۷)

حضرت لوط علیہ السلام کا تذکرہ حسب ذیل ارشاد خداوندی میں ہے:

”فَأَمَّنَ لَهُ لُوطٌ وَقَالَ إِنِّي مُهَاجِرٌ إِلَىٰ رَبِّي إِنَّهُ هُوَ الْعَزِيزُ الْحَكِيمُ“ (العنکبوت: ۲۶)
”پھر مان لیا اس کو لوط نے اور وہ بولا: میں تو وطن چھوڑتا ہوں اپنے رب کی طرف، بے شک وہ ہی ہے زبردست حکمت والا۔“

اس آیت کریمہ کی تفسیر میں مفسر ابوسعود رقم طراز ہیں:

”﴿فَأَمَّنَ لَهُ لُوطٌ﴾ أَيْ صَدَّقَهُ فِي جَمِيعِ مَقَالَاتِهِ لَا فِي نُبُوتِهِ وَمَا دَعَا إِلَيْهِ مِنَ التَّوْحِيدِ فَقَطْ، فَإِنَّهُ كَانَ مِنْزَهَاً عَنِ الْكُفْرِ“ (۸)

”﴿فَأَمَّنَ﴾ پھر مان لیا اس کو لوط علیہ السلام نے، یعنی لوط علیہ السلام نے ابراہیم علیہ السلام کی تصدیق کی تمام احکام میں، صرف ان کی نبوت اور توحید میں نہیں جس کی طرف ابراہیم علیہ السلام نے دعوت دی تھی، اس لیے کہ لوط علیہ السلام کفر سے منزہ تھے۔“

حضرت ہارون علیہ السلام کا تذکرہ اس آیت کریمہ میں ہے:

”فَارْسَلْنَاهُ مَعِيَ رِدْءًا يُصَدِّقُنِي“ (القصص: ۳۴)

”سو اس کو بھیج میرے ساتھ مدد کو کہ میری تصدیق کرے۔“

”وَأَجْعَلْ لِّي وَزِيرًا مِّنْ أَهْلِي هَارُونَ أَخِي“ (ط: ۲۹-۳۰)

”اور دے مجھ کو ایک کام بٹانے والا میرے گھر کا، ہارون میرا بھائی۔“

دوسرے مسلک کی مرجوحیت

یہ استثناء درحقیقت دوسرے مسلک کے اثبات کے لیے تیسری دلیل یعنی اختصاصی شرائع سے استدلال پر وارد ہونے والے اس اشکال کا جواب ہے کہ جب شرائع میں اصل تخصیص ہے کہ ہر علاقے

اے عالم! تو اپنے علم کو دنیا داروں کے پاس بیٹھا اٹھ کر میلا مت کر۔ (حضرت شیخ عبدالقادر جیلانی رحمہ اللہ)

اور ہر زمانے کے لیے الگ نبوت والگ شریعت ہو، تو لوط علیہ السلام اور ہارون علیہ السلام کی نبوتیں اور شریعتیں تو اختصاصی نہیں ہیں، بلکہ ہر قرآن دوسرے انبیاء علیہم السلام کی تابع تھیں، تو یہ کہنا کس طرح صحیح ہوا کہ شرائع میں اصل اختصاص ہے؟!

جواب کا حاصل یہ ہے کہ ان دونوں انبیاء علیہم السلام کا معاملہ استثنائی ہے، لیکن یہ استثناء خود اس بات کی دلیل ہے کہ اختصاصی شرائع کا نظریہ نصوص کے خلاف ہے۔ اس سے دوسرے مسلک اور اس کے استدلالات کا جواب سمجھنا چاہیے۔

حوالہ جات

- ۱:- دیکھیے، کشف الاسرار شرح اصول البرہدوی، ج: ۳، ص: ۲۱۴
- ۲:- اصول السرخسی، ج: ۲، ص: ۱۰۱
- ۳:- کشف الاسرار شرح اصول البرہدوی، ج: ۳، ص: ۲۱۴
- ۴:- اصول السرخسی، ج: ۲، ص: ۱۰۱
- ۵:- صحیح البخاری، کتاب التَّحْکِیْم، رقم: ۳۳۵۔
- ۶:- کشف الاسرار، ج: ۳، ص: ۲۱۴
- ۷:- کشف الاسرار شرح اصول البرہدوی، ج: ۳، ص: ۲۱۴
- ۸:- تفسیر ابی السعود، ج: ۷، ص: ۳۷

(جاری ہے)

